

प्रबन्धसारः

वैशेषिकदर्शनप्रणेतारः पदार्थतत्त्ववेत्तारः परमकारुणिकाः महर्षयः कणभक्षाः हि तर्कस्वरूपवचश्चर्चायां सूत्रेषु मौनं भावमालम्बन्ते । परं परभाविनः पण्डितशशधराचार्याः श्रीशङ्करमिश्राश्च तर्कस्याप्रमाविशेषान्तर्भावित्वं मन्यन्ते । ततश्च तत्प्रस्थानमवलम्ब्यैव किरणावल्यामुदयनाचार्यः, न्यायकन्दल्यां श्रीधराचार्यश्च तर्कस्याप्रमाविशेषत्वमप्रमासु स्वातन्त्र्यञ्चोदघोषयत् ।

परमक्षचरणैः सकलनैयायिककुलगुरुवरैः स्वोपज्ञकृतौ प्रथमत एव तर्कस्याप्रमात्वं तथा प्रमाणानुग्राहकत्वं जेगीयते मुक्तकण्ठम् । ततः तत्प्रस्थानमवलम्ब्य परभाविषु भाष्य-वार्त्तिकतात्पर्यटीकान्यायमञ्जर्यादिषु तथैव प्रमाणानुग्राहकत्वं तर्कस्याभ्युपगतम् ।

नव्यन्यायेऽपि ग्रन्थमणौ चिन्तामणौ मीमांसादीनां प्राचाञ्च मतानि पूर्वपक्षत्वेन निरुच्य, भूरिदोषप्रदर्शनेनावरत्वं च प्रदर्श्य स्वकः सिद्धान्तः प्रपञ्चितः । मणिग्रन्थस्थतर्क-प्रकरणस्य स्वल्पाक्षरग्रथितदुर्बोधविरुद्धपूर्वपक्षराद्धान्तं सविशदं प्रकाशयितुमाचार्यो रघुनाथशिरोमणिर्दीधितिं, आचार्यः श्रीमथुरानाथश्च प्रणिनाय रहस्यम् । पुनस्तत्तद्ग्रन्थानां जटिलतत्त्वजातोपनिबद्धत्वात्तत्त्वानां सुकुमारमतीनां समक्षं सरलतया समुपस्थापनार्थं प्रकाशः, जागदीशी गादाधरी च विनिर्मिता आचार्यश्रीभवानन्दसिद्धान्तवागीशेनन, आचार्येण श्रीजगदीशतर्कालङ्कारेण, आचार्येण श्रीगदाधरभट्टाचार्येण च । इत्थं मणिग्रन्थस्थ-तर्कविमर्शो बहुव्याख्यानोपव्याख्यानटीकाटिप्पण्यादिनिबन्धबद्धो दुर्बोध्यः । अपि च, एकस्यैव ग्रन्थग्रथिततर्कतत्त्वस्य व्याख्यानपरायामपि दीधित्यां माथुर्यां गादाधर्यां जागदीश्यां च सिद्धान्तभेदः अतिसुलभः । किञ्च, न्यायसमानतन्त्रेऽपि वैशेषिकतन्त्रे यत्तर्कतथ्यजातं विततं न्यायनयाद्वैलक्षण्यं तत्रापि वरीवर्त्ति । अतो वैशेषिकदर्शनं, प्राचीनन्यायं नव्यन्यायं परिशील्य ततस्तर्कतथ्यं संहृत्य तत्तत्सम्प्रदायानुगुणं परिष्कृत्य तेषु किं सादृश्यं किं वैसादृश्यं, किं निदानं वैसादृश्ये, किञ्च निगमनम्, निदानं मतयोर्हेयत्वोपादेयत्वे, व्याख्याग्रन्थेष्वपि क्व सादृश्यं क्व

च वैसादृश्यं, वैसादृश्यनिदानप्रदर्शनपुरःसरं कस्य च टीकाकारस्य ज्यायो मतम् इत्येतदखिलतत्त्वप्रकाशकामनया मया तत्त्वचिन्तामणेस्तर्कप्रकरणे प्रसिद्धटीकानां समीक्षणम् इति गवेषणबन्धो बद्धुं यतिष्यते ।

इतः पूर्वं वर्धमानविश्वविद्यालयस्य पण्डितप्रवरस्य राष्ट्रपतिसम्मानितस्य प्रो.मृणालकान्तिवन्द्योपाध्यायमहाभागस्य तत्त्वावधानेन 'नैश्नायिकभावनाय श्रमान ,श्रमज्ञ, उर्क' इत्याख्यं शोधकार्यं सुमितामण्डलमहाभागया विहितम् । परं तत्र प्राचीनन्यायमनुसृत्य समासतः सभेदतर्कस्वरूपादि प्रपञ्चितम् । शिलचरविश्वविद्यालयात् अपि समीरणदेवनाथ-महाभागेन 'The Concept of Aprama' इति गवेषणप्रबन्धः सम्पादितः, परं तत्रापि तर्कस्य लक्षणं स्वरूपञ्च केवलं प्रपञ्चितम् । मया तत्र नव्यन्यायपरम्परायाः प्रमुखटीका-ग्रन्थानाश्रित्य सविशदं समीक्षणं विधास्यत इति न पिष्टपेषणशङ्कावसर इति विशेषः । किञ्च, तत्त्वचिन्तामणिस्थतर्कप्रकरणविषयिणी चर्चा सुकृतीनां कृतिततिषु स्वल्पैवाद्यत्वे, यच्च सुलभं तदितस्ततो विक्षिप्तं, विततं विस्तृतञ्च । अतस्तेषां स्वरूपलक्षणसंख्यागुणधर्म-सम्बद्धोपपत्तिविप्रतिपत्तिनिराकृतिसनाथितावितथतत्त्वजातानां संग्रहस्य तथा तौल्येन पर्यालोचनस्य प्रयोजनमावश्यकमिति मन्यामहे । किञ्च, न्यायवैशेषिकेतरसम्प्रदायसिद्धान्ता अपि यथायथविश्लेषणेन पर्यालोचयिष्यन्ते येनात्र न्यायेतरनयोऽपीह सहृदयनयनपथगामी स्यात् ।

मद्गवेषणप्रबन्धस्यानुबन्धचतुष्टयमप्यत्र वक्तव्यमिति न्यायपदार्थेषु तर्कपदार्थस्य विशेषतः तत्त्वचिन्तामणिग्रन्थस्थस्य तटीकास्थस्य च तर्कप्रकरणस्य च जिज्ञासुरिह अधिकारी, विषयः तर्कपदार्थतत्त्वम्, प्रयोजनं तर्कपदार्थतत्त्वज्ञानम्, सम्बन्धश्च प्रतिपाद्यप्रतिपादकभावः इति बोध्यः ।

प्रथमे अध्याये उपोद्घाते प्रस्तावितविषयोपयोगिनो विषयाः समालोचिताः । तथाहि तत्र नव्यन्यायप्रादुर्भावः, गङ्गेशोपाध्यायस्य परिचयः, तत्कृतस्य तत्त्वचिन्तामणेः परिचयः, तथा तत्त्वचिन्तामणिश्रितानां कृतीनां परिचयः प्रथमत उपन्यस्तः । ततः याः

प्रसिद्धाः टीका अत्र पर्यालोचिताः, तासां टीकानां तथा टीकाकृतां परिचयः क्रमशः प्रथमे अध्याये प्रपञ्चितः। सत्स्वपि बहुषु व्याख्यानेषु तत्त्वचिन्तामण्याश्रितेषु इह प्रबन्धे प्रसिद्धाः दीधिति-रहस्य-प्रकाश-जागदीशी-गादाधर्यश्च पर्यालोचिताः। एवं प्रथमाध्यायान्ततः प्रबन्धस्य अनुबन्ध-चतुष्टयम्, पूर्वपरिकल्पना (Hypothesis), शोधपद्धतिः (Research Methodology) इत्येते विषया अपि सन्निवेशिताः यथामति।

एवं **दर्शनशास्त्रेषु तर्कस्य स्वरूपं प्रयोजनञ्च** इत्याख्ये द्वितीये अध्याये पर्यालोचिताः तर्कस्वरूपं, तर्कलक्षणं, तर्कप्रयोजनं, तर्कभेदा इत्येते विषयाः। तर्कस्वरूपलक्षणवचश्चर्चायां प्रथमतः प्राचीनन्यायमतं, वैशेषिकमतं चालोचितमिह। ‘अविज्ञाततत्त्वेऽर्थे कारणोपपत्तिस्तत्त्वज्ञानार्थमूहस्तर्कः’ इति सौत्रतर्कलक्षणपर्यालोचनं विधाय नव्यानां ‘व्याप्यारोपेण व्यापकारोपस्तर्क’ इति तर्कलक्षणं परीक्षितम्। प्रसङ्गात् न्यायमञ्जरीधृतस्य, न्यायकुसुमाञ्जलिपर्यालोचितस्य च तर्कविचारस्य समासेनेह विमर्श उपस्थापितः। एवं क्रमेण तर्कस्य सर्वप्रमाणानुग्राहकत्वं, तर्कप्रयोजनं, तर्कभेदांश्च पर्यालोच्य अध्यायान्ततः तर्कस्य संशयानुमानान्तर्भावविचारः उपस्थापितः।

तत्त्वचिन्तामणिस्थतर्कप्रकरणसमीक्षणम् इत्याख्ये तृतीये अध्याये प्रदर्शिताः तत्त्वचिन्तामणौ तर्कस्वरूपं कथमाधृतमिति। तत्र लभ्यमानानां विचाराणाम् इत्थं विभागः कर्तुं शक्यते - तर्के अनवस्थादोषप्रसङ्गः, अनवस्थापरिहारः, न्यायकुसुमाञ्जलिकारमते मणिकारस्य स्वारस्यं, खण्डनखण्डखाद्यमतखण्डनम्, पूर्वपक्षमतनिरासः चेति।

तत्त्वचिन्तामणेस्तर्कप्रकरणे रघुनाथ-मथुरानाथकृतटीकयोः समीक्षणम् इत्याख्ये चतुर्थाध्याये तत्त्वचिन्तामणेः साक्षाद्वीकयोः रघुनाथकृतदीधिति-मथुरानाथकृतमाथुर्योः मतसमीक्षणं विहितम्। तत्रादौ रघुनाथकृतदीधितिमतं समीक्षितम्। तथा च, दीधितिमाश्रित्य अत्राध्याये मण्युक्ततर्कस्य कार्यकारणभावग्राहकत्वोपपादनम्, व्याप्तिग्रहे कार्यकारणभावज्ञानस्यावश्यकत्वप्रदर्शनम्, तर्कशरीरस्थपदव्यावृत्तिप्रदर्शनम्, रघुनाथ-

मतानुसारं मण्युक्तायाः प्रथमशङ्काया मण्युक्ततर्कप्रतिबन्धकत्वनिरूपणम्, रघुनाथ-
मतानुसारं मण्युक्ताया द्वितीयशङ्कायाः मण्युक्ततर्कप्रतिबन्धकत्वनिरूपणम्, रघुनाथ-
मतानुसारं मण्युक्तायास्तृतीयशङ्कायाः मण्युक्ततर्कप्रतिबन्धकत्वनिरूपणम्, मणिस्थ-
तदुपादानपदार्थनिरूपणम्, मिश्रमतप्रदर्शनम्, धूमत्वावच्छिन्नधूमे वह्निजन्यत्वविचारः
इत्येते च विषयाश्चर्चिताः ।

ततश्च माथुरीमाश्रित्यैव अस्मिन्नध्याये मूलोक्ततर्कस्य वह्निधूमव्याप्तिग्रहोपयोगित्व-
प्रदर्शनम्, मण्युक्ततर्कशरीरस्थाभावपदेनान्योन्याभावग्रहणप्रयोजननिरूपणम्, अव्याप्य-
वृत्तित्वस्वरूपनिरूपणम्, तर्कघटकदलानां सार्थक्यम्, यज्ञपत्युपाध्यायमतोपस्थापनं
तद्दूषणञ्च, रघुनाथशिरोमणेः मतानुवादः, मण्युक्तशङ्कात्रयस्य तर्कप्रतिबन्धकत्वोपपादनम्,
वह्न्यन्वयव्यतिरेकानुविधायित्वनिश्चयस्य शङ्कात्रयप्रतिबन्धकत्वनिरूपणम्, तर्कानुसरणस्य
वैयर्थ्यशङ्का तथा तत्सार्थक्यप्रदर्शनं, तर्कस्य सत्त्वासत्त्वपरिष्कारश्चेति विषयाः समीक्षिताः ।

ततः पञ्चमाध्याये **तत्त्वचिन्तामणिदीधितेस्तर्कप्रकरणे भवानन्द-जगदीश-
गदाधरकृत-टीकानां समीक्षणम्** इत्याख्ये तत्त्वचिन्तामणेस्तर्कप्रकरणे दीधितिमाश्रित्य
रचितानां भवानन्द-जगदीश-गदाधरकृतटीकानां समीक्षणं कृतम् । अस्मिन्नध्याये प्रप्रथमं
तर्कप्रकरणमाश्रित्य भवानन्दकृतप्रकाशव्याख्यानं समीक्षितम् । अत्र भवानन्दरचित-
प्रकाशटीकामाश्रित्य हुताशनेत्यादिदीधितिपङ्क्तिप्रयोजनं निरूपितम्, ततो दीधितिपङ्क्तिस्थ-
रासभपदप्रयोजननिरूपणं कृतम् । अथ दीधितिस्थस्य एतेषामन्यतमं कारणं धूमस्येत्यव-
धारणम् इति भागस्य प्रयोजननिरूपणम्, दीधितिपङ्क्तौ धूमं प्रति रासभादेरहेतुत्व-

प्रदर्शनप्रयोजनं, चिन्तामण्युक्ततर्कस्य प्रकृतोपयोगित्ववर्णनं, दीधित्युत्थापितचिन्ताबीज-
निरूपणं भवानन्दकृतप्रकाशटीकामाश्रित्य सम्पादितम् ।

ततश्चात्र तर्कप्रकरणमाश्रित्य जगदीशतर्कालङ्कारमतं समीक्षितम् । अत्र
जागदीशीटीकामाश्रित्य हुताशनेत्यादेदीधितिपङ्क्तिप्रयोजनं निरूपितं, तत्रापि विविधाक्षेप-
समाधिभिर्मण्युक्ततर्कोपस्थापनस्य साफल्यं प्रतिपादितम्, ततश्च तर्कलक्षणं निरूप्य
तद्भेदाः प्रकाशिताः ।

अथ चास्मिन्नेवाध्याये तर्कप्रकरणमाश्रित्य तार्किकचूडामणिगदाधरमतं
पर्यालोचितम् । अत्र गादाधरीमाश्रित्य धूमो यदीत्यादितर्कोपस्थापनप्रयोजनविवेचनम्,
दीधितौ हुताशनेत्यादौ रासभपदोपादानप्रयोजननिरूपणम्, कार्यकारणभावग्रहस्य
आवश्यकत्वप्रदर्शनम्, तर्काकारप्रविष्टपदव्यावृत्तिकथनम्, वह्नयसमवधानकालीनत्व-
विचारः, तर्कवैयर्थ्यशङ्कासमाधी इत्यादिविषयाः सविशदं पर्यालोचिताः ।

तत एतावता पञ्चसु अद्यायेषु ये ये विषयाः विश्लेषिताः तेषां सारमाहत्य स्वकीयः
कश्चन सिद्धान्त उपसंहारे उपनिबद्धः । ये च प्रश्नाः पूर्वपरिकल्पिता आसन्, तेषां समेषां
उत्तरं कथं भवेदिति उपसंहारे प्रपञ्चितम् ।

मदीये शोधकार्ये शोधपद्धतिः निर्दिष्टा काचित् अनुसृता । शोधप्रबन्धस्य
शीर्षकचयनादनन्तरमेव शोधबन्धोपयोगित्थ्यसंग्रहः आरब्धः । अतः अस्य शोधकार्यस्य
प्राथमिकपर्याये संग्रहात्मिका (Accumulative Research), द्वितीय पर्याये
विश्लेषणात्मिका (Analytical Research) तुलनात्मिका (Comparative Research)
च शोधपद्धतिः अङ्गीकृता ।

शोधप्रबन्धः अयं सरससुरगिरा देवनागरीलिप्या 'संस्कृत-टेक्स्ट' इति संगणकीयफ्रण्ट-सहायेन निबद्धः। अन्येषां बोधसौकर्याय मार्गनिर्देशकानुमतिमादाय संस्कृतविभागानुमोदिता सरला सहायकग्रन्थसूचीशैली चानुसृतेति शिवम्।